



Novembru 2015 | 13

Nakkumpanjaw lil uliedna • Fr Carl-Mario Sultana

Għidli storja!

Lit-tfal kellimhom bl-istejjer...
anki mill-ħajjiet tal-qaddisin

Is-sacerdot induna li waqt l-omeliji tiegħu, fil-hin li suppost joqogħdu attenti jisimgħuh (għax kien ikellimhom dwar affarijiet importanti mhux biss għal din il-ħajja imma wkoll għall-ħajja ta' dejjem) in-nies ma kinux jagħtu kasu. Ħafna drabi kienu jkunu reqdin bilqiegħda!

Darba pprova jiġbdilhom l-attenzjoni billi waqt l-omelija beda jirrakonta: "Waqt li kont ġej 'l hawn biex inqaddes illum, rajt ħmar bil-gwienah qed itir fuq ir-raħal tagħna..."

Kif semgħu dan, in-nies kollha waqqfu widnejhom biex jisimgħu. Dawk li kienu reqdin malajr qamu ħalli jaraw x'kien qed jgħid dan is-sacerdot. U s-sacerdot irrimarka: "Meta kont qed ngħidilkom l-affarijiet bl-akbar serjetà ma kontux qed tagħtu kas, imma meta bdejt ngħidilkom storja li mhix vera, malajr bdejtu tisimgħu kull kelma li bdejt ngħid għalkemm dan ma kienx veru!"

Kemm huwa veru li permezz ta' storja tista' twassal messagg b'mod ferm aktar faċli! Mhux hekk biss imma l-messagg jiftiehem aktar milli kieku kellek tagħmel prietka shiha fuq l-istess sugġett!

U anki jekk inħarsu biss lejna nfusna nindunaw kemm nieħdu aktar pjaċir nisimgħu storja jew rakkont milli nisimgħu lil xi hadd jitkellem.

Dan jgħodd aktar u aktar għat-tfal li jsibuha diffiċli li jifhmu l-argumenti u l-ideat tagħna l-kbar. Trid li t-tfal jinteressaw ruħhom f'dak li tkun qed tgħid, speċjalment meta tkellimhom dwar affarijiet tal-fidi, jew dwar Alla? Tippruvax tkellimhom b'mod dirett għaliex moħħhom ma jasalx għal dawk l-ideat daqstant ikkumplikati... kellimhom bl-istejjer.

U hemm ħafna stejjer li nistgħu nirrakkuntaw! Mhux biss stejjer li min jaf kemm-il darba smajniehom bħal dik tas-sigra li tat ħafna, jew li tat kolloxx... li jistgħu ikunu stejjer li mhumiex veru imma li fihom tagħlima kbira.

Hemm stejjer oħra li nistgħu nirrakkontaw, li llum bil-mezzi li għandna faċilment insibuhom, imma li fl-istess waqt ma tantx qed nagħtu kashom, jekk mhux ukoll inwarrbuhom. Dawn huma l-istejjer mill-ħajjiet tal-qaddisin.

Kemm nistgħu nimitaw l-eżempji sbieħ u tajbin li għexu huma matul ħajjithom! Kemm nistgħu nipproponuhom mill-ġdid lil uliedna bħala eżempji għal ħajjithom!

Trid li wliedek jikbru bħal sigra dritta? Mela kellimhom bl-eżempji mill-ħajjiet tal-qaddisin u tkun qed tagħtihom bastun dritt biex jitilgħu b'sinla dritta. **F**